

an>

Title: Need to allocate funds to celebrate Prakash Parv in Punjab.

श्री रवनीत सिंह (लुधियाना): मैडम, मुझे दो मिनट समय दीजिए यह बहुत महत्वपूर्ण विषय है।

मैडम, आपने मुझे खास तौर पर बोलने के लिए मौका दिया है, इसके लिए मैं आपके प्रति आभारी हूँ।

‘सत गुरु नानक परगटिया मिटी धुंध जग चानन होया।’

मैडम, हम वर्ष 2019 में गुरु नानक देव जी का 550वां प्रकाश पर्व मनाने जा रहे हैं। गुरु नानक देव जी पंजाब ही नहीं, हिन्दुस्तान ही नहीं, सारी दुनिया में सबसे बड़े पीर, पैगम्बर और गुरु माने गए हैं। उन्होंने अपनी फिलॉसफी में बोला – कीरत कर, अर्थात् अपने हाथों से मेहनत करके अपनी रोजी-रोटी कमाना है, कोई गलत काम करके नहीं। उसके बाद उन्होंने बोला – वंड छकना, अर्थात् मेहनत करके जो कमाई की है, उसे जरूरतमंद और गरीब लोगों के बीच बांटना। इसके बाद उन्होंने नाम जपने के लिए कहा। अगर हम नाम जपेंगे, पाठ करेंगे...(व्यवधान)

माननीय अध्यक्ष : हमने गुरु नानक जी के बारे में पढ़ा है।

श्री रवनीत सिंह: मैडम, यह बात सदन में बताना जरूरी है। ...(व्यवधान)

माननीय अध्यक्ष : हमें मालूम है, सबको मालूम है।

श्री रवनीत सिंह: मैडम, हम अपने पहले गुरु की बात कर रहे हैं, आपको सुनना चाहिए।...(व्यवधान)

माननीय अध्यक्ष : सुन रहे हैं, ऐसा नहीं है।

श्री रवनीत सिंह: मैडम, जब हिन्दुस्तान पर बाबर ने हमला किया था, उस टाइम गुरु जी ने बाबर की फौज का जालिमों की फौज बोला और बाबर को उन्होंने आगे आकर ‘जाबर’ बोला। यह हिम्मत गुरु नानक देव जी ने की। आज हिन्दू, मुस्लिम, सिख और ईसाई की बात होती है, उस टाइम जब गुरु नानक देव जी से काज़ी ने पूछा कि अच्छा कौन है, हिन्दू अच्छा है या मुसलमान अच्छा है? तब उन्होंने जवाब दिया कि जिसके अमल और कर्म अच्छे हैं, वह अच्छा है और बड़ा है।...(व्यवधान)

माननीय अध्यक्ष : यह ध्यान में रखने लायक बात है। 550वें प्रकाश पर्व पर क्या करना है, उसके बारे में बोलिए।

श्री रवनीत सिंह: मैडम, हम सभी पंजाब के सदस्यगण यहां बैठे हैं और वहां कैप्टन अमरिंदर सिंह और हमारी सरकार है। पंजाब से जो कुछ हो पाएगा, हम करेंगे। सेंट्रल गवर्नमेंट से हमारे मुख्यमंत्री कैप्टन अमरिंदर सिंह जी ने 2145 करोड़ रुपये की मांग की है। जहां-जहां हमारे गुरु जी गए, उन शहरों के विकास के लिए और पूरे साल यह प्रोग्राम चलना है। ... (व्यवधान) जब गुरु ग्रन्थ साहब जी के 350 साल पूरे हुए थे, नांदेड़ साहब में डाक्टर मनमोहन सिंह जी की सरकार द्वारा 1000 करोड़ रुपये दिए गए थे। नांदेड़ साहब के एम.पी. भी यहां बैठे हैं, वह बता सकते हैं। ... (व्यवधान) मैं नीतीश कुमार जी का जिक्र करना चाहूंगा, उन्होंने पटना साहब के लिए ... (व्यवधान)

माननीय अध्यक्ष : आप अपनी डिमाण्ड रखिए।

श्री रवनीत सिंह: मैडम, जब गुरु गोविन्द सिंह जी का प्रकाश पर्व मनाया गया था तो सारे पंजाब के सारे सिखों के बारे में उन्होंने इतना अच्छा प्रोग्राम किया था। ... (व्यवधान)

माननीय अध्यक्ष : ऐसे नहीं होता है। आपने डिमाण्ड रख दी है। अब कम्पलीट कीजिए।

श्री रवनीत सिंह: मैडम, सेंटर गवर्नमेंट की मंत्रियों की एक हाई पावर्ड कमेटी बने, जो पंजाब में जाकर देखे और हमें जितने पैसे की जरूरत है, जो पैसा सरकार ने मांगा है, उसे दे, जिससे यह प्रकाश पर्व धूमधाम से और श्रद्धा से मनाया जाए और पूरी दुनिया में इसका मैसेज जाए। धन्यवाद।

माननीय अध्यक्ष :

कुँवर पुष्पेन्द्र सिंह चन्देल को श्री रवनीत सिंह द्वारा उठाए गए विषय के साथ संबद्ध करने की अनुमति प्रदान की जाती है।